



L-Oratorju u l-Kappella tal-Qalb ta' Ġesù Opra go oħra t-tnejn irnaxxew...

Is-Sur Louis Vassallo



Huma bosta dawk il-Mostin li għandhom għal qalbhom il-kumpless tal-Oratorju Qalb ta' Ġesù, tant li jqisuh bhala l-aktar post għażiż wara r-Rotunda ta' Grognet. Dan l-istitut reliġjuż gie oriġinaljament imfassal fuq l-Oratorju festiv ta' San Ġwann Bosco. Billi l-fundatur tiegħu, Mons. Carmelo Sciberras kien midhla tas-Salezjani, ried li dan il-bini jkollu l-klassijiet tad-duttrina, il-kappella fejn it-tfal jingabru għall-quddies u talb iehor, grawnd fejn jiġru u jilagħbu, u sala kbira biex it-tfal u kif ukoll il-kbar, ikollhom fejn jirrikrejaw ruhhom. Kull deċenju halla l-marka distintiva tiegħu fl-istorja mlewna ta' dan iċ-ċentru tat-tfal u ż-żgħażaġh. Il-Mulej għoġbu jagħzel minnu għadd sabih ta' żgħażaġh biex jissiehu fis-sacerdozju tiegħu u jaqduh fost uliedu l-bnedmin. Fi hdanu taqa' bosta ġuvintur li illum hafna minnhom huma rġiel tal-familja u huma ta' unur u fejda għas-soċjetà. Sintendi kull individwu għandu l-esperjenzi personali tiegħu x'jirakkonta. B'hekk, l-attivitatiet reliġjużi, soċjali u sportivi għandhom imnejn jiehdu xejriet differenti matul il-ġirja taż-żmien. Mhux darba jew tnejn, li numru sabih ta' żgħażaġh għażlu li l-quddies tas-sagrament taż-żwieġ tagħhom issir fil-kappella tal-Oratorju. Hi okkażjoni li toffri emozzjonijiet imhallta, kif mit-tfulija, tghaddi għaż-żgħozija u tasal biex tiehu l-istat tiegħek, propju fil-qalba ta' dan il-monument sagru u artistiku.

Haseb biex iwaqqaf

Izda l-holma ta' din l-opra hekk qaddisa, tkebsset ferm qabel il-binja maestuża li naraw illum. L-ewwel wiehed li hasab biex iwaqqaf Oratorju għat-tfal kien Dun Karm Gauci li talab l-għajnunna ta' Dun Ġorġ Preca, illum Qaddis, biex jgħinu jiftaħ dan l-Oratorju, billi kien



L-Oratorju Qalb ta' Ġesù, fejn il-kappella grandjuża tisraq ix-xena u tagħtih identità

il-fundatur ta' hafna istituti għat-tagħlim tad-Duttrina Nisranija. Gie inawgurat nhar is-7 ta' Ġunju 1914 u msemmi għal Qalb Imqaddsa ta' Ġesu. Għal tmien snin dan l-Oratorju kien jiffunzjona minn 189, Triq il-Kungress Ewkaristiku. Hdejh kien hemm mahzen li kien jintuża bhala kappella fejn isir il-quddies ta' kull nhar ta' Hadd. Din il-binja kien bnaha Mastru Salvu Zahra u meta l-Oratorju mar post iehor, irrangaha u baqa' jgħix hemm sa ma miet. Sfortunatament fl-1916, faqqset tilwima bejn l-Oratorju u l-MUSEUM tal-Mosta rigward it-tagħlim tad-Duttrina, li damet tkarkar sas-snin erbghin tas-seklu għoxrin.

Jitwaqqaf kumitat

Is-snin bdew igerrbu u gie deciz li tkun haġa sewwa jekk jinbena Oratorju apposta fejn it-tfal mal-kappella u l-klassijiet tat-tagħlim, ikollhom ukoll post fejn jilagħbu. Għal dan il-ghan twaqqaf kumitat ta' qassisin u lajċi mill-Arcipriet Dun Pawl Mallia biex jiehu hsieb dan il-proġett. Il-kumitat beda jaħdem u bil-flus ta'

ikompli f'paġna 178



Dun Karm Sciberras (1893 – 1950) li kien holom b'dan ic-centru ghat-tfal u ż-żgħażaġh u l-bust tiegħu jinsab fil-kappella, kif verament jixraqlu.

ħafna benefatturi nxtrat biċċa art kbira mhux ħażin, mingħand l-Agostinjani f'post ċentrali. Fl-11 ta' Novembru 1928, tqiegħdet l-ewwel ħagra. Ittelligħet kappella u ma' kull ġenb tagħha nbnew erba' kmamar għall-klassijiet. Fuq wara nett, inbena teatru żgħir li biswitu tinfirex biħtha għal-logħob, li fiha fuq tomna art. Ix-xogħol ġie fdat f'idejn il-Perit Nettu Miġsud Ellul u l-imgħallem kien Mastru Salvu Zahra. Bl-ghajjnuna tal-benefatturi u bil-ħidma sfiqa tal-ħabrieki Direttur Dun Karm Sciberras, l-Oratorju kien lest mill-bini għall-ħabta tal-1935.

Hidma sfiqa

L-Oratorju ġie inawgurat nhar is-Sibt 8 ta' Ġunju 1940 wara nofsinhar mill-E.T. Arcisqof Dom Mauro Caruana O.S.B. li ried jiġi apposta bhala turija ta' apprezzament għax-xogħol kbir li kien qed iwettaq Dun Karm Sciberras. L-ghada, 9 ta' Ġunju, tbierek solennament il-bini kollu kemm hu u wara ġiet iċċelebrata quddiesa solenni mill-eks-Arcipriet tal-Mosta, Mons. Dun Pawl Mallia, assistit minn Dun Edgar Salamone u Dun Karm Sciberras, eks-Direttur u Direttur rispettivament. F'dawn iż-żewġ okkażjonijiet ħadu sehem il-Banda tal-Istitut ta' San Ġużepp komposta minn ħafna żgħażaġh u l-kor tal-Azzjoni Kattolika. Din il-ħidma sfiqa saret bil-bżulija ta' tant haddiema u artigjani, kif ukoll bl-ghajjnuna tant generuza ta' diversi benefatturi.

L-artal tal-kappella ġie kkonsagrat nhar il-11 ta' Lulju 1965, mill-E.T. Mons Isqof Emanuel Galea. L-ghadam li tpoġġew f'dan l-artal huma tal-Qaddisin Gratus u Jacundus.

Għaqdiet diversi

Apparti t-tagħlim tad-Duttrina li għadha prijorità sal-lum-il ġurnata, l-Oratorju laqa' fi hdanu numru ta' għaqdiet soċjali u reliġjużi. Fl-1936 twaqqfet il-Ġuvintur Azzjoni Kattolika (il-Ġ.A.K.) u fl-1992 bidlet isimha għal Żgħażaġh Azzjoni Kattolika Mosta, (iż-Ż.A.K.). Fl-1956 ġie magħżul Assistent Ekkleżjastiku Dun Anġ Camilleri li taħt it-tmexxija kostanti tiegħu u ta' tant presidenti, din l-ghaqda baqgħet tagħti l-frott għal bosta snin. Dan it-twajjeb saċerdot Mosti jibqa' magħruf għal dejjem bhala Dun Anġ tal-Oratorju, għax f'dan il-post wettaq bosta xogħol fejjiedi. Fost oħrajn, kien hu li waqqaf "L-Għaqda Studenti Mostin" u l-kor Santa Ċeċilja fl-1958. Kien hu li welled il-gazzetta IL-MOSTA, pubblikazzjoni tal-Oratorju Qalb ta' Ġesù.

Meta ġiet imwaqqfa l-Azzjoni Kattolika, insibu li fl-Oratorju kien ilu bosta snin jiltaqa' fih il-grupp tal-iScouts tal-Mosta, tant li din it-truppa kienet iġġib l-isem ta' *Mosta Oratory Troop of Boy Scouts*. Bejn dawn iż-żewġ għaqdiet b'saħħithom, fl-imgħoddi kien hemm daqsxejn tal-pika mhux ħażin għax it-tnejn li huma



Dun Anġ Camilleri (l-ewwel mix-xellug) ħa hsieb imexxi dan l-Oratorju għal kważi hamsin sena.

kellhom xi membri akkaniti, tant li kien hemm min kien ibiddel minn wahda għall-oħra għal kull fettuqa!

Dun Ang tal-Oratorju

Mons. Dun Ang Camilleri kien direttur ta' dan l-Oratorju għal kwazi hamsin sena. Fost affarijiet oħra, hu rranġa s-sala u l-palk tat-teatrin għal darba, darbtejn fi żminijiet differenti, xtara *film projectors* godda, bena klassijiet godda għad-duttrina u rranġa z-zuntier darbtejn u l-grawnd għal tliet darbiet! Fis-snin sittin tas-seklu l-ieħor infetaħ il-*Youth Centre* attrezzat tajjeb bl-imwejjed tat-*Table Tennis* u tal-*Billiards* fost



Iz-zuntier sabih u spazjuż fejn tidher bi prominenza l-istatwa tal-Millenju.

logħob ieħor. Dun Ang irnexxielu jagħmel dan kollu u ferm aktar, bl-ghajnuna ta' xi benefatturi li whud minnhom kienu emigranti Mostin. Għal bosta snin il-kalendarju tal-Oratorju Qalb ta' Ġesù kien ikkaratterizzat minn dawn l-inizjattivi. Lejn l-aħħar Hadd ta' Jannar jew il-bidu ta' Frar, kienet issir attività annwali magħrufa bhala l-Akkademja li f'din is-serata kienu jiltaqgħu u jithalltu flimkien it-talenti teatrali u muzikali tal-membri nfushom. Għal żmien il-Ġimgħa Mqaddsa kien u għadu jittella' d-dramm tal-Passjoni. Il-festa ewlenija tal-Oratorju f'għieħ il-Qalb ta' Ġesù kienet tkun iċċelebrata f'Ħadd it-Trinità Mqaddsa. Funzjonijiet reliġjużi, *sports rally*, *festival* ta' teatru tat-triq. Films, diskos, u attivitajiet soċjali oħra kienu jimlew il-programm tal-festa. Matul is-snin tmenin u disghin tas-seklu għoxrin kienet tiġi organizzata b'mod volontarju l-attività ta' Skola Sajf, fejn fuq perjodu ta' sitt ġimgħat it-tfal kienu jiltaqgħu

biex jilagħbu flimkien jitgħallmu, jiddevertu u joħolqu attivitajiet ta' kultura, edukazzjoni u formazzjoni Nisranija. Insemmu wkoll il-'Festa Żgħażaġħ', sensiela ta' laqgħat u attivitajiet għaż-żgħażaġħ matul ix-xahar ta' Ottubru. Kellha ċerta popolarità l-attività Maratona ta' 72 siegħa ta' *indoor games* qabel il-festi tal-Milied, b'għan filantropiku u li fiha kienet tinkludi x-xandir mir-Radju tal-Kommunità, imwaqqaf fl-istess Oratorju miż-żgħażaġħ infushom. Bla dubju l-*leagues* tal-futbol kienu wisq popolari maż-żgħażaġħ, fejn il-grawnd tal-Oratorju kien jiġi mikri kuljum għall-logħob. Ġieli saru xi logħbiet tal-*volleyball* l-aktar fis-sajf.


Wara xi żmien ta' incertezza, għall-grazzja t'Alla bis-saħħa tal-grupp Ignite 18+, l-Oratorju reġa' ha spinta 'l quddiem. Dan il-grupp immirat għaż-żgħażaġħ li għandhom aktar minn tmintax-il sena, twaqqaf

fl-2012. Il-maġġoranza tal-membri huma mill-Mosta iżda jilqa' fiħ żgħażaġħ minn bliet u rhula oħra. Il-grupp jiltaqa' b'mod regolari kull nhar t'Erbgħa filgħaxija, waqt li jiehu hsieb il-quddiesa tal-Ħadd fis-7.00pm li ssir fil-kappella tal-Oratorju.

Ir-Refuġjati jsibu kenn fl-Oratorju

Matul it-tieni gwerra dinjija, l-Oratorju ta kenn lir-refuġjati li hallew djarhom minhabba l-bumbardamenti fuq l-ibliet tagħhom u ġew il-Mosta għal

ikompli f'paġna 182



Wieħed mis-settijiet tad-Dramm tal-Passjoni, miġni fuq il-palk tat-teatru tal-Oratorju, għall-edizzjoni tal-1996.

aktar sigurtà. L-Oratorju Qalb ta' Ġesù fetah il-bibien tiegħu u ma kienx hemm kamra li thalliet vojta! Dan l-Oratorju serva wkoll bhala Skola Primarja tal-Gvern u fil-grawnd kien thaffer xelter għall-air raids. Nhar l-20 ta' Jannar 1942 waqgħet bomba f'nofs il-misrah ta' quddiem l-Oratorju u mietu sitt persuni, waqt li djar fil-qrib sfaw imgarrfa għal kollox.¹ Waqt dan l-attakk il-bieb ewlieni tal-kappella infetah berah u garrab hsarat kbar. Xhieda ta' dan huma d-daqqiet tal-ixrapnel fl-iskultura tal-kappella u daqqa mhux hazin fil-bassoriliev tal-mensola tal-artal. Niftakar li



Il-protagonisti kollha li hadu sehem fl-48 siegħa Maratona ta' Indoor Games fl-1995, b'risq id-Dar tal-Providenza.

Dun Ang kien jgħid, li dawn il-hsarat m'għandux f'moħħu li jirrangħom, biex jibqgħu xhieda hajja ta' dik il-grajja kerha. Hu kien jemmen ukoll li kienet il-barka tal-Qalb ta' Ġesù, li dan il-post għażiż ma giex imgarraf għalkollox. Tajjeb li nsemmu wkoll, li l-għaqdiet bħall-Azzjoni Kattolika kellhom johorgu mill-Oratorju sabiex jagħmlu l-wisgħa għar-refugjati.

It-Teatru tal-Oratorju

Il-Mosta minn dejjem kellha persuni midhla tal-palk. U hafna kumpaniji tat-teatrin kemm Mostin u kif ukoll minn bliet u rhula ohra, sabu żvog fit-teatru tal-Oratorju. Kemm telgħu atturi fuqu! Kemm idderigew diretturi u kemm keded hadu, flimkien mas-sodisfazzjon misthoqq! Fuq il-palk tal-Oratorju ttella' tista' tgħid minn kollox: fares, kummiedji soċjali, vaudevilles, drammi serji, u tal-passjoni, operetti, fashion shows u programmi varjati b'mużika klassika u



Dehra ġenerali tal-kappella minn ġewwa, hekk kif tidher minn gol-gallerija, min-naha tal-bieb ewlieni.


moderna. Kien hemm żmien meta ma kinux jithallew jieħdu sehem atturi nisa. U praspas kien hemm bil-bosta! U biex din il-kitba tkun wahda bilanċjata, hsibt li nirrakkonta praspura li grāt mhux fi żmieni, imma fi żmien missieri li kien jaħdem il-parti ta' San Pietru fid-dramm tal-Passjoni, fejn il-parti ewlenija ta' Ġesù Kristu kienet f'idejn J.J. Camilleri. Dan l-edukatur u kittieb magħruf, irrakkonta fatt fl-awtobijografija tiegħu "Malta li Għext Fiha", li anke missieri kemm-il darba semmieh. "Fil-ġnien taz-żebbuġ jigi l-anġlu bil-kalċi biex isabbar.....Għe deciz li dan l-anġlu jiddendel u jinzel qajla qajla mill-gholi billi jizzerzaq fuq wajer irqiq tal-azzar. Kienu jinqalgħu biex jarmaw, għamlu t-tarjoli u lit-tifel dendluh biċ-ċingi. Wara li jien iddeklamajt, xeghel id-dawl qawwi, u l-anġlu liebes l-aħmar beda niezel lejja qajla qajla bil-kalċi f'id wahda, u salib tal-injam imdaqas fl-ohra. Izda x-xitan jgħidu li ma jahmilx għaliex xhin l-anġlu wasal fin-nofs, dan

fettillu jdur u jagħtini dahru. Kelli l-hsieb għall-ewwel nerga' ndawru, izda bzajt li jerga' jdurli u noqogħdu nilagħbu.....Kelli s-sens komun u dort jien. Kien hemm daqsxejn tal-ghagħha..."

Kappella grandjuża.

Ma tistax tifred l-Oratorju mill-kappella, li diġà tajna xi hjiel tagħha 'l hemm u 'l hawn tul din il-kitba. Fil-fatt, il-kappella hjia opra go ohra u t-tnejn irnaxew tassew. Għandha tul ta' 86 pied u wisa' ta' 30 pied. Hi kappella tassew grandjuża u mhux ta' b'xejn li hawn min isejjilha knisja! Il-faċċata hi ta'

stil Korint u fuq il-frontispizju għandha statwa tal-Qalb ta' Ġesù, xogħol l-Iskultur Malti Giovanni Spiteri Sacco. L-artist għamel hiltu kollha biex dahhal xejriet kontemporani u fl-istess waqt baqa' jinterpreta l-arti sagra b'kuncetti reliġjużi. Il-faċċata fiha hafna lavur li jolqot l-ghajn u fiha jispikkaw żewġ niceċ li fihom naraw żewġ statwi tal-ġebel. Dawn huma xogħol bikri tal-Iskultur Mosti Ġanni Bonnici u li jirrapprezentaw lil Santa Marija Goretti u San Tarcisju. Mela, fil-faċċata nsibu b'mod simboliku l-mottiv ta' din l-opra qaddisa. Ix-xbiha ta' Kristu b'dirġhajh merfugħa qegħdin jiproteġu lit-tfal miġburin madwaru u li huma rrapprezentati minn dawn iż-żewġ itfal qaddisin. Fuq in-naħa ta' wara jinsab il-kampnar li darba, kien jiddandan bil-qniepen tiegħu. Fl-1993, kellu jinħatt ġebbla ġebbla, għax il-ġebel kien inqasam u kellu hafna tmermir. B'hekk, kellu jinbena mill-ġdid fejn ix-xogħol kien f'idejn Lino Falzon. Il-qniepen li kienu spicċaw ukoll, ġew merfugħa fil-kamra mużew *ad perpetuam rei memoriam*. Illum fil-kampnar insibu erba' *loudspeakers* u minnhom johroġ lehen armonjuż ta' qniepen oħra, li dlonk ifakkruk f'dawk tal-Vatikan! Fuq iz-zuntier tal-Oratorju nhar l-1 ta' Jannar 2000 inkixfet statwa fformata minn żewġ figuri – tifel qed joffri fjura lil Ġesù għall-okkażjoni ta' għeluq sninu fl-2000 sena mit-twelid tiegħu. Din l-istatwa magħrufa bhala "Tal-Millennju", saret l-Italja fil-*Caggiati Fonderia D'Arte*. Ġiet mikxufa mis-Sindku tal-Mosta s-Sur Joe De Martino u tbierket



L-istatwa tad-Duluri, xogħol fl-injam ta' Salvatore Dimech 'is-Sartx' u li qabel, kienet tinsab fir-Rotunda.

minn Dun Ang Camilleri, id-Direttur tal-Oratorju. Thallset minn żewġ emigranti Mostin.



L-istatwetta tal-Assunta li tinsab go vetrina artistika. Hi tassew obra tal-arti fejn jispikkaw l-oriġinalità u l-movument tal-figuri.

Issahrek minn gewwa

Jekk tiġbdek minn barra, wisq iżjed issahrek minn gewwa, fejn l-istil tagħha hu kompost b'altar wiehed tal-irham maħdum fuq disinn tassew adattat. Fl-abside fuq mensola hemm statwa helwa tal-Qalb ta' Ġesù, b'gubni u tifel maġenbu, li hi xogħol ukoll tal-Iskultur Giovanni Spiteri Sacco. Naraw ukoll żewġ armi, xogħol ta' Toni Agius u li huma tal-Papa Piju XI u tal-Arcisqof Mauro Caruana. Fl-1994 beda proġett ambizzjuż li kompli sebbah il-kappella bi stil oriġinali u uniku. Dun Ang Camilleri gietu l-idea li ssir il-pittura fl-ispazju digà provdut, li turi parti mill-hajja tal-Qalb ta' Ġesù, imma li tkun differenti minn knejjes oħra! Riedha speċifikament tkun ipprogettata biex jifhmuh u jieħdu grazzja magħha t-tfal tad-Duttrina, li wara kollox kien l-iskop ewlieni tat-twaqqif ta' dan l-Oratorju. Dawn il-kwadri mlewmin mhux biss bil-kuluri sbieħ, imma wisq iżjed sbieħ imfawrin mill-innoċenza tat-tfulija, huma xogħol l-artist Ghawdxi imma residenti l-Mosta, George Apap. Ġew regalati kollha minn diversi benefatturi.

Ma nistgħux ma nsemmux l-istatwa devota tad-Duluri, xogħol fl-injam tal-Iskultur Mosti Salvatore Dimech magħruf bhala s-'Sartx'. Insibu wkoll statwa mdaqqa


tal-Vara l-Kbira, xogħol il-Mosti Elija Mifsud u li giet irregalata minn uliedu fl-1998. Go vetrina biswit il-bieb ewlieni, hemm esebita statwetta tal-Assunta li taseww tığbed l-ghajn tal-vizitatur.

F'dan l-Oratorju kienet issir il-festa ta' San Domenico Savio. L-ewwel darba li saret kien nhar il-Hadd, 13 ta' Mejju, 1979 fl-okkażjoni tas-Sena Internazzjonali tat-Tfal. F'niċċa f'nofs it-taraġ li jagħti għall-klassijiet tad-Duttrina tinsab miżmuma l-istatwa ta' dan il-qaddis, li hi xogħol l-Iskultur Ghawdxi Wistin Camilleri. Tajjeb li nsemmu statwa oħra li għalkemm mhix fil-kappella, hi wisq għal qalb il-Mostin. Qed nirreferi għall-abbozz kbir tal-ġibs li l-Iskultur Ċensu Apap kien fassal biex minn fuqu, tiġi maħduma l-istatwa titulari ta' Santa Marija li saret bejn l-1947 u l-1948.

Għaxxa aktar mis-Soltu

Għal żmien twil meta Dun Ang kien id-Direttur tal-Oratorju, il-kappella kien ikun fiha għaxxa aktar mis-soltu, fi tliet okkażjonijiet partikolari matul is-sena. Għall-Ġimgħa Mqaddsa kienet tintrama l-Mejda tal-Appostli li saret għall-ewwel darba fl-1968. Kienet tikkonsisti f'xogħol dekorattiv bl-ghaġin, żrieragh u melh ikkulurit li juru stemmi tal-Passjoni. Ma' dawn, kienu jsebbħu l-mejda diversi simboli tal-Passjoni, xogħol fiċ-ċeramika flimkien mal-kaghak, ħobż u għażla ta' frott differenti. Madwar il-kappella wiehed għadu jara sett statwi tal-Ġimgħa l-Kbira, magħmulin fuq l-istatwi tal-Paroċċa. Dawn huma xogħol tal-Mosti Ġuzeppi Fenech, li qabel miet ried li wliedu jibqgħu jarmawhom fl-Oratorju.

Il-festa tal-Qalb ta' Ġesù fl-Oratorju kif diġà għedna, kienet issir f'Ħadd it-Trinità Qaddisa. Kien ikun hemm tmint ijiem ta' preparazzjoni: quddies kuljum, waħda filgħodu u oħra filgħaxija u kwizzijiet għat-tfal tad-duttrina bi premjijiet. Fost l-għaqdiet li kienu janimaw il-quddies insemmu l-Moviment Neo-Katekumenali, Tiġdid Kariżmatiku, il-Korijiet Shalom tal-Oratorju Marija Immakulata, il-Kor Santa Ċeċilja, il-Kor ta' Santa Margerita u l-Pueri Cantores tal-Oratorju. F'jum il-festa filgħodu, kienet issir quddies solenni mill-Arcipriet tal-Paroċċa. L-iScouts tal-Mosta kienu jagħtu salut bil-fanfari wara l-konsagrazzjoni u programm ta' marċi fuq



Dettall mill-Ahhar Ċena bil-platti dekorattivi, fejn fl-isfond jidhru Ġesù mal-Appostli, impittrin fuq l-injam minn George Apap u ġew irregalati minn Talent Mosti fl-1993.

iz-zuntier wara l-quddies. Filgħaxija, l-Arcipriet kien imexxi ċ-ċelebrazzjoni tal-kelma u wara kienet toħroġ il-purċissjoni bil-baldakkin li kienet iddur mal-blokk tal-Oratorju. Din iċ-ċelebrazzjoni Ewkaristika kienet tiġi fi tmiemha bl-att ta' Konsagrazzjoni u bil-Barka Sagramentali fuq iz-zuntier. Il-ġirien kienu joħroġu l-qsari u l-pjanti fuq il-bankini, waqt li t-tfal kienu jxerrdu s-sardinell u fjuri oħra tul il-purċissjoni. Kien hemm żmien meta żewġ toroq ta' madwar l-Oratorju kienu jizżejnu bil-pavaljuni. Illum-il ġurnata qieghda ssir Quddies solenni għall-benefatturi hajjin u mejtin tal-Oratorju f'nhar il-festa propja tal-Qalb ta' Ġesù li taħbat il-Ġimgħa, bħala parti mill-programm tal-festi tal-Ewkaristija fil-Paroċċa tal-Mosta.


Imbagħad għall-Milied il-kappella tinbidel f'genna ċkejna! Kif tidhol fuq in-naħa tal-lemin, kont issib presepju kbir u artistiku li biex tapprezzah sew, kien jinhtiegħlek li timxi miegħu. Mhux l-ewwel darba li Dun Ang kien jagħtih il-laqta Mostija meta kien jinkorpera fih xi mudelli mdaqqs ta' kappelli Mostin bħal ngħidu ahna tal-Isperanza, ta' San Pawl Eremita f'Wied il-Għasel u ta' San Pawl tal-Qlejgħa! Faċċata tiegħu kien ikun hemm diversi presepji żgħar u Bambini pprezentati mit-tfal tad-Duttrina. Kien jorganizza kuncert tal-Milied mit-tfal infushom li jattendu l-Oratorju, għall-ġenituri tagħhom u l-pubbliku ingenerali, fejn kien jinkludi *Carol Service* fil-kappella u l-prietka tal-Milied minn tifel tal-Oratorju. Wara, l-Arcipriet kien iqassam ir-rigali lit-tfal li jiġu għad-Duttrina. L-Erbgħa, 22 ta' Diċembru kienet toħroġ purċissjoni bil-Bambin tal-Milied mill-kappella u ddur mal-blokk tal-Oratorju. Ma kienx jonqos il-kant ta' għanjet tal-Milied tul it-toroq. Xi tfal kienu jiġu lebsin ta' ragħajja, angli u tas-Slaten Magi, waqt li oħrajn kienu

jigū bix-xema' akkumpanjati mill-ġenituri tagħhom.

U dan mhux kollox għax din il-kapella rat ferm iżjed minn hekk! Indaqet mużika rock b'tema spiritwali għaż-żgħażaġh, waqt li darba, il-hoss impekkabli tal-pianoforte għaxxaq knisja bil-hlewwa tan-noti tiegħu. Sahansitra anke xi pavaljuni ta' Triq il-Kostituzzjoni ntramaw fiha għall-okkażjoni ta' wirja Marjana! Fuq kollox, żaruha matul is-snin, Isqfijiet, Presidenti tar-Repubblika, Prim Ministri, Ministri, Ambaxxaturi u diversi mistiedna distinti ohra.

L-Oratorju u Talent Mosti

Bhala *Old Boy* tal-Oratorju u Viċi President tal-Għaqda Filantropika Talent Mosti, xtaqt li nsemmil-konnessjoni ta' bejniethom u b'hekk, tkompli tinkiteb l-istorja. Bhala isem, Talent Mosti beda jintuża għall-ewwel darba fl-1983 meta, bhala żgħażaġh li konna membri tal-Oratorju Qalb ta' Ġesù, bdejna norganizzaw il-*pageants* b'messaġġ Nisrani. Kien żmien sabiħ minn żgħoziti, imfawwar bl-enerġija taż-żgħozija u mdakkar mill-esperjenza ta' atturi adulti. Fostna kien hemm Edwin Vassallo u Reuben Caruana l-fundaturi ta' dan il-grupp, li l-hin kollu kienu joħolmu u jaħsbu fuq xi drammi li jkun imiss li ntellgħu f'qasir żmien. Se nsemmi tliet produzzjonijiet kbar li ttellgħu fl-Oratorju minn Talent Mosti li huma, "Fejn Hu?", "L-Ikkundannat" u "Sultana tal-Paċi" li dan tal-aħħar kien sar fil-grawnd



L-abbozz kbir tal-ġibs ta' Santa Marija tal-Mosta, maħdum minn Ċensu Apap u li sab postu fl-Oratorju bis-saħħa ta' Dun Anġ Camilleri.



L-attività "Kristu Rock", prayer meeting fil-kappella lejn l-aħħar tad-disgħinijiet tas-seklu XX.

tal-Oratorju fis-sajf tal-1985, fl-okkażjoni tas-Sena Internazzjonali tal-Paċi. Ghadda ftit taż-żmien u għall-habta tal-ewwel migja tal-Papa Ġwanni Pawlu II f'pajjiżna, eżattament f'Mejju tal-1990, id-dirigenti ta' dan il-grupp li issa kien f'idejn Joe Bartolo u Joe Borg, fettillhom itellgħu skeċċ dwar il-karattri tradizzjonali Maltin, Wenzu u Rożi. Din ir-reċta saret fuq iz-zuntier tal-Oratorju għall-okkażjoni tal-festa tal-Qalb ta' Ġesù u kisbet suċċess aktar milli kien mistenni. Minn hemm bdiet storja ta' suċċess għal Talent Mosti, fejn imbarka fuq il-proġett ta' ġbid ta' vidjows imsejsin fuq il-praspar ta' dawn iż-żewġ karattri immortali minsuġin mill-pinna ta' Dr George Zammit. L-inglezi jgħidu li 'charity begins at home' u Talent Mosti haseb ukoll biex fost ohrajn, jgħin kif jista' lill-Oratorju. Fl-1992, il-palk tal-Oratorju nġhata ħajja ġdida bi proġett li kien ilu fi hsieb id-direzzjoni ta' dan iċ-ċentru. Thaffer il-palk u b'hekk inħoloq spazju għal sala żgħira, b'zewġ kmamar ohra li jistgħu jintużaw bhala *dressing rooms*. Barra minn hekk inqala' l-injam l-antik tal-palk u tpoġġa wiehed ġdid minflok. Din il-bicca xogħol kienet f'idejn Alfred Cassia, *Old Boy* tal-Oratorju u li hu wkoll membru attiv fi hdan it-Talent Mosti. L-għajjnuna finanzjarja inġhatat mill-bejgħ tal-vidjow "Wenzu u Rożi", li d-determinazzjoni ta' dan il-grupp bidlet din il-holma f'realtà ta' hidma u suċċess.

Ta' min ifakkar li fil-kappella tal-Oratorju jinsabu żewġ opri sbieħ li ġew mogħtija minn Talent Mosti bhala apprezzament lil Dun Anġ tax-xogħol fejjiedi tiegħu. Diġà semmejna l-pittura tal-kappella u propja waħda minnhom giet sponsorjata minn dan il-grupp. Din tinsab in-naħa tax-xellug fuq nett, inti u thares lejn l-artal, fejn għandek tilmah il-figura ta' Kristu Rxoxt fi sfond tassew originali. Sabiex tkompli tisbieħ il-wirja tal-Aħħar Ċena, ġew imfassla u mpittra fuq l-injam il-figuri ta' Ġesù mal-Appostli. Hadmu fuq din il-bičča xogħol il-Pittur George Apap u Mastru Franġisk Tonna. Meta Talent Mosti beda juża r-Razzett tal-Markiz bhala l-kwartieri ufficjali tiegħu, baqa' juri rispettt lil Dun Anġ, tant li hatru Direttur Spiritwali Emeritus u

fuq kollox, waqqaf bust bix-xbieha tiegħu fil-gardina, xogħol l-Iskultura Mosti Shaun Saliba.

Offra Opportunità

Bhal leħha ta' berqa terraqla tul l-istorja movumentata ta' din l-opra li dejjem saħqet għall-edukazzjoni u l-formazzjoni nisranija tat-tfal u ż-żgħażaġh. Kull diċenju offra opportunità lil tant u tant membri tal-Oratorju biex jiffaċjaw il-ħajja u jibnu relazzjoni ma' nies, mhux biss tal-età tagħhom imma wkoll ma' nies ikbar jew iżgħar minnhom! Is-success ta' dan l-Oratorju dejjem kien u għadu msejjes fuq dak li jgħid il-Malti, "dejjem irridu nimxu maż-żmien biex ma naqgħux lura".

Riferenzi

1. Din l-informazzjoni għaddiħieli s-Sur Ġanni Mamo li fi żmien il-gwerra kien imur l-iskola fl-Oratorju Qalb ta' Ġesù u għadu jiftakar dan il-fatt traġiku.

E.B. Vella (1972) *Storja tal-Mosta bil-Knisja Tagħha*, Oratorju Qalb ta' Ġesù.

G. Cassar u J. G.M. Borg (2007) *Il-Mosta, il-Mostin u r-Rotunda tagħhom matul iż-żminijiet*, Kunsill Lokali Mosta.

J.J. Camilleri (2014) *Malta li Għext Fija*, SKS.

E. Cilia Debono (2008) 'L-Oratorju tas-Subien (1916 - 1917)', *Annwal tas-Socjetà Piroteknika 15 t'Awwissu - Mosta*.

L. Zahra (2012) 'L-Oratorju Qalb ta' Ġesù tal-Mosta jagħlaq 75 sena mit-tberik tiegħu,' *Annwal tas-Socjetà Filarmonika Nicolò Isouard*.

L. Vassallo (Ed.) (2008), 'Il-25 Anniversarju (1983 - 2008), *Għaqda Filantropika Talent Mosti*.

Il-Mosta Nru. 139 Mejju/Ġunju 1990

Il-Mosta Nru. 152 Settembru/Diċembru 1993

Il-Mosta Nru. 154 April/Awwissu 1994

Il-Mosta Nru. 166 April/Awwissu 1998

Il-Mosta Nru. 173 Settembru/Diċembru 2000

Il-Mosta Nru. 181 Mejju/Awwissu 2003

Akkademja 1986 'Int Fejn Sejjer?' F'għeluq il-50 sena mit-twaqqif tal-Azzjoni Kattolika fil-Mosta

L-istudent 'Għaqda Studenti Mostin' Nru. 95, Diċembru 1989

Akkademja 1991 'Angela' - mid-djarju tal-Oratorju 1990

Akkademja 1993 'Bis-Sewwa jew bid-Dnewwa' - mid-djarju tal-Oratorju 1992

Akkademja 1995 'It-Tajra li Ġiet Lura' - mid-djarju tal-Oratorju 1994

Akkademja 1992 'Mill-Fidi r-Rebħa, It-Teatru fl-Oratorju' - Kitba ta' Mario Vassallo